

பேய், பில்லி, சூன்யம் பற்றிய விளக்கம்

உலகில் பேய் உண்டா? அல்லது இல்லையா? அப்படிபேய் இருப்பது உண்மையெனில் அது மனிதரை பயமுறுத்தமா? பாதிப்புக்கு உள்ளாக்குமா? அப்படியானால் அதிலிருந்து நாம் தப்பிக்க வழிமுறை உண்டா என்ற கேள்விகளுக்கு உரிய பதிலை தெளிவாக தெரிந்து கொள்ளவேண்டும். அப்போது தான் நாம் பயமின்றி தெளிவாக இருக்க முடியும்.

பேய் என்றால் என்ன? பேய் உண்டா?

மனிதனுக்கு ஸ்தூல சரீரம், சூட்சும சரீரம், காரண சரீரம் , ஞான சரீரம் என 4 சரீரங்கள் இருப்பதாக சாஸ்திரங்கள் கூறுகின்றன. இதில் நாம் உயிரோடு இருக்கும் சரீரமே ஸ்தூல சரீரம் எனப்படும். இந்த ஸ்தூல சரீரத்தைத் தவிர மற்றைய சரீரங்களை நாம் கண்களால் பார்க்க இயலாது. பொதுவாக ஒருவர் இறந்த பின் ஸ்தூல உடல் அழிந்து விடுகிறது. பின்னர் அது சூட்சும, காரண , ஞான சரீரமாக இயங்குகின்றது. இப்படி இயங்கும் சரீரங்களைத் தான் பேய் என்கிறோம். இறக்கும் எல்லோருடைய உடலும் இந்த சரீரங்களை அடைவதில்லை. காரண சரீரமோ, ஞான சரீரமோ செயல்படாதபோது சூட்சுமம் இயக்கமின்றி மாய்ந்துவிடும். எனவே அந்த உயிர் பேயாக வராது. எனவே சாதாரணமாக இறப்பவர்கள் சூட்சும இயக்கம் அடைவதில்லை. எனவே அவர்கள் பேயாக வரமாட்டார்கள். ஒருவர் அகால மரணம் அடைந்தால், அவர் மனதில் நிறைவேறாத ஆசைகள் இருக்கும். அது சூட்சும சரீரத்தை இயக்கிடச் செய்யும். அந்த ஆசையை நிறைவேற்றிக் கொள்ளும் பொருட்டு அந்த காரண சரீர வேகத்தில் சூட்சும சரீரம் இயங்கும். அதை பேய் என்கிறோம் ஆக பேய் என்பது உண்டு என்பதை விளங்கிக் கொள்கிறோம். எந்த ஆசையுடன் அவர் இறந்தாரோ அந்த ஆசையை நிறைவேற்றுவதற்காக குறிப்பிட்ட காலம் வரை அந்த சூட்சுமம் இயங்கும். பின் அதுவும் மறைந்து விடும்.

இனி பேய் எப்படி தோன்றும் ? என்ன செய்யும் என்பதைப் பார்ப்போம்.

பேய் என்றவுடனே நமக்குள் ஒரு வித பயம் வந்து விடுகிறது. பேயைக் கண்டு எல்லோரும் பயப்படவேண்டியதில்லை எவர் ஒருவர் இறக்கும் போது வைராக்கியத்துடன் இவரை இன்னது செய்து விட வேண்டும். என்று உறுதி பூண்டாரோ அவரைத்தான் விகார ரூபம் எடுத்து பயமுறுத்தி கொல்லும் முயற்சிகளில் இறங்கும். அப்போதும் கூட அந்த சூட்சும சரீரத்தால் திடப்பொருளை நகர்த்தவோ அல்லது ஸ்தூல சரீரத்தை தாக்கவோ முடியாது. தோற்றத்தால் பயம் காட்டி அவர்கள் பயத்தால் அவர்கள் உடலை பாதிக்கச் செய்ய முடியும்.

இந்த உண்மையை அறிந்து கொண்டவர்களை பேய் ஒன்றும் செய்ய முடியாது. எனவே பேயைக் கண்டு பயப்படக்கூடாது என்றும் தைரியமாக இருந்தால் பேய் ஒன்றும் செய்யாது என்றும் பெரியோர்கள் கூறுகின்றார்கள்.

இந்த காரண சரீரத்திற்குள் இயங்கும் சூட்சுமம் சூரிய ஒளியிலோ, நல்ல வெளிச்சத்திலோ அல்லது அடர் கருமை இருட்டிலோ பிறர் கண்ணில் தெரியாது. மங்களான ஒளியிலும், மாலை காலை வேளைகளில் மங்கிய வெளிச்சத்திலும் தான் பிறர் கண்களில் பட முடியும். இது விகாரத்தோற்றத்தால் சம்பந்தப் பட்டவரை பயங்காட்டி, அந்த பயம் காரணமாக அவர்கள் ஓடி எங்காவது விழுந்து அடிபட்டு இறக்கத்தான் செய்யமுடியுமே ஒழிய பேய் (சூட்சும சரீரம்) அவர்களைத்தொட்டு இம்சித்து கொன்று விட ஒருபோதும் முடியாது. இதை அறிந்து கொண்டு அந்த பேயின் கோர ரூபத்தை பார்த்து பயப்படாமல் இருந்து விட்டால் அந்தப்பேய் அவர்களை ஒன்றும் செய்துவிட முடியாது. மேலும் அந்தப் பேய் எல்லா இடங்களுக்கும் போக முடியாது. தெய்வ சன்னிதானங்கள், ஒழுக்கமானவர்கள், பத்திமார்கள், ஆசிரமங்கள், யோகிகள் உள்ள இடங்கள் பக்கம் போக முடியாது. எனவே பேயைக் கண்டு பயப்படவேண்டாம்.

சூன்யம்

சூன்யக்காரர்கள் மந்திரவாதிகளை விட கொடியவர்கள் இவர்கள் செயல்பாட்டுக்குத் தக்கவாறு இவர்களது மனோ வலிமையை திசை திருப்பி மயானம், மண்டை ஓடு, மாமிசப் பிண்டங்கள், உயிர் பலி என்று இவற்றைப் பார்த்தும் பழகியும் மனதை

பயங்கர நிலையில் வைத்துக் கொள்ளுகின்றனர். இன்றைய உலகில் இத்தகைய கொடு செயல்களைச் செய்யப் பழகியவர்கள் ஐந்து சதவீதம் இருந்தால் மீதி 95 சதவீதம் இதைக் கற்றதாக ஏமாற்றுகின்றவர்கள் தான் இருக்கின்றனர், எனவே சிலர் கைகளால் செய்யக்கூடிய தந்திர வேலைகளைச் செய்து காட்டிக் கொண்டு தான் மாந்திரீகம் கற்று இருப்பதாகவும் சூன்யம் செய்யத் தெரியும் என்றும் ஏமாற்றுவோரைக் கண்டு யாரும் பயப்பட வேண்டியதில்லை. உண்மையிலே சூன்யம் செய்பவர்கள் உடல் தோற்றத்தாலும், குணத்தோற்றத்தாலும் கடினமானவர்களாகவும் சாதாரண மனிதர்களிடமிருந்து வேறுபாடாக இருப்பார்கள்.

சூன்யம் செய்வதால் – ஒருவரை ஒன்றுமில்லாமல் ஆண்டி யாக்குவது, ஒருவரை வியாதினால் நடமாட முடியாதபடி செய்தல், புத்தியை பேதலிக்கச் செய்து பைத்தியமாக்குவது, குடும்பத்தை விட்டு பிரிந்து போகும்படி செய்வது இப்படி எதை வேண்டுமானாலும் செய்யலாம்.

மாந்திரீகத்திற்கும் சூன்யத்திற்கும் உள்ள வேறுபாடு என்ன? மாந்திரிகத்தால் செய்யப்படும் காரியங்கள் ஒன்றரை மணி நேரம் தான் (மூன்றே முக்கால் நாழிகை) நிலைத்து நிற்கும். அதன் பின் முன்பு இருந்த நிலையை அடைந்துவிடும். எனவே மாந்திரீகத்தால் சிறிய காரியங்களையும் வெறும் விளையாட்டுக்களை மட்டுமே செய்யமுடியும். மாந்திரீகம் எந்த உபகரணமும் துணைப் பொருளும் இல்லாமல் மந்திரத்தால் மட்டும் செய்வது.

ஆனால் சூன்யம் தக்க உபகரணமும் துணைப்பொருளும் கொண்டு நிலையாக தீய காரியங்களை பிறர்மீது ஏவி செய்து விடுவது. இதிலிருந்து தப்புவது கடினம்.

ஆனால் ஜாதக ரீதியாக அவர்கள் அவ்வித துன்பங்களை அனுபவிக்க வேண்டியவர்களாக இருந்தால் தான் சூன்யக்காரர்கள் என்ன சக்தி கொடுத்து செய்கின்றார்களோ அந்த அளவிற்கு அவர்கள் மீது ஆக்கிரமிப்பு செய்து பாதிப்பை விளைவிக்கும் . இல்லா

விட்டால் எரிந்த இடத்திற்கே திரும்பி வந்து தீயிலிட்ட பஞ்சாக எரிந்தவர்களைப் பொசுக்கிவிடும். அதனால் தான் சூன்யம் செய்கின்றவர்கள் சுபிட்சமாக வாழ்வதில்லை. செய்கின்ற தீதில் பாதியளவு திரும்பி வந்து அவர்களை பாதிக்கும். ஆக ஒரு மனிதன் எதை சதாகாலமாக எண்ணுகின்றானோ அதாகவே அவன் மாறிவிடுகிறான் என்பது தான் மனித தத்துவவிதி, உண்மையும் அதுவே, இதைத்தான் கிருஷ்ணன் கீதையில் “நீ எதாக விரும்புகின்றாயோ அதாக ஆவாய் ” என்கிறார்.

சூன்யம் செய்கின்றவர்களுக்கு அவர்கள் ஜாதகத்தில் லக்கினத்தில் செவ்வாய், சனி, ராகு என்ற தீய கிரகங்கள் இருக்கும். அமாவாசை நாட்களில் பிறந்தவர்கள் இக்கலையை பூர்ணமாக கற்றுவிடுவார்கள். சூன்யம் செய்கின்றவர்கள் மிகக்கடினமான நெஞ்சினராக இருப்பார்கள். இரவில் மயானத்தில் பூஜை செய்கின்ற தைரியம், தலைக்கரு கொண்ட பெண்ணை தன்னிடம் வரவழைத்து அவர்கள் வயிற்றைக்கீரி கருவை எடுத்து அரைத்து மை செய்கின்ற ராட்சதத் தன்மை, இரவிலே தனது காரியங்களைச் செய்கின்ற மனிதத்தன்மையற்ற பேய்த் தனம், பார்வையிலே பயங்கரமும் மனிதரை கலங்க வைக்கும் பேச்சும் இருக்கும்.

இவர்கள் யாருக்கு சூன்யம் செய்கின்றார்களோ அவர்களுடைய தலைமுடி, கை , கால் , நகம் அல்லது அவர்கள் உபயோகித்து வந்த துணி, மணி , ஆடை அணிகலன்கள், காலடி மண் இப்படி அவர்கள் உபயோகித்த ஏதாவது ஒன்று கைக்கு கிடைத்தால் தான் அதனைக் கொண்டு ஏவல் செய்ய முடியும். இது தவிர ஒரு இடம், ஒரு விடு இவற்றில் ஏதேனும் சூன்யம் செய்வதாயின் இந்த தலைக் கரு மையோடு எலும்புத்துண்டு, ரோமம், சில கருக்கிய கரித்துள் ஆகியவற்றை சேர்த்து வீட்டிற்கு உள்ளே அல்லது வாசற்படி ஆகியவற்றில் புதைத்து விடுவர். இதை சூன்யம் என்று சொல்லுவார்கள். இவ்விதம் வைக்கப்பட்ட வீடு விருத்திக்கு வராது. வேதனையான நிகழ்ச்சிகளே அதிகம் நடக்கும். விளைவு பயங்கரமானதாக இருக்கும் , உயிர்தேசம், பொருள் சேதம் இருக்கும், கை கால் விளங்காமலும் செய்து விடுவார்கள் இதை ஏன்

விளக்கமாக கூறுகிறேன் என்றால் இந்த மாதிரி ஆட்களைப் பார்த்தவுடன் இவர்களிடமிருந்து தப்பித்துக் கொள்ள நாம் என்ன செய்யலாம் என்பதை தெரிந்து கொள்ளத்தான் இவர்கள் ஒருமுறை ஒருவரைப் பார்த்துவிட்டால் போதும் இதயத்தில் புகைப்படம் போல் பதிய வைத்துக் கொள்வார்கள். எப்போது வேண்டுமானாலும் நமது உருவத்தை மனதில் உருவகப்படுத்தி நமக்கு கெடுதல்களைச் செய்யமுடியும். எனவே இந்த வகை தொழில் செய்பவர்களை அவசியமில்லாமல் சந்திக்கவே கூடாது. கூடுமான மட்டும் இவ்வகையினரை தவிர்த்து விடவேண்டும்.